



www.oljan.fo

Jan Müller

20 - 06 - 2012

Lív er aftur í oljuhavnini í Runavík

Nú gongd er komin á boringina á Brugduleitimiðinum á landgrunninum er fitt arbeiði á landi og sjógví. Í oljuútgerðarhavnini, Atlantic Supply Base í Runavík, sum er eitt av knútapunktunum í allari borioperatiónum, er rættiligt lív íkomið aftur eftir, at har hevur ligið stilt í nøkur ár. Og fyri eitt pláss sum Runavík hevur tað ikki einki at siga, at arbeiði verður til eini 15 fólk, tá borað verður. Og vit tosa um einar fýra til fimm mánaðir. Tað fer so eisini at merkjast í kommunukassanum. Tað mesta av tilfarinum, sum fer umborð á Cosl Pioneer pallin, kemur úr oljuhavnini Kongshavn á Skálafjørðinum, ið væl saktans kann kallast tann føroyski oljufjørðurin. Okkurt av útgerð kemur so frá fyrirkum her á landi, eitt nú olja frá Effo og Magn. Men tað mesta av útgerðini, sum verður brúkt í sambandi við sjálva boringina, kemur úr Noregi. Skip koma tí javnan úr Noregi við útgerð, sum síðani verður flutt út á pallin við supplybátinum KL Brofjord. Hann kom fyri fyrstu ferð á Runavík mánamorgun. Esvakt Connector, sum røkir standby uppgávuna kring pallin, hevur eisini verið á Runavík fyri at fáa tað seinasta uppá pláss. Eli Lassen er stjóri hjá ASB og stendur fyri arbeiðinum í oljuútgerðarhavnini. Eins og hann hevur gjørt tað við tær undanfarnu boringarnar. Hóast tað onkuntíð hevur verið langt millum brunnarnar, so er hann kortini fit for fight, klárur til spennandi og avbjóðandi uppgávuna, sum hann jú kennir frá A til Z. Men hóast uppgávan í nógvum forum er tann sama hvørja ferð, so er kortini ikki talan um eina vanliga uppgávu. Tí tá tað um oljuvirksemi ræður, so eru krøvini til arbeiðspláss og fólk sera strong. Tað er so eisini orsøkin til, at óviðkomandi fáa ikki atgongd til útgerðarstöðina, og fyri tey, sum arbeiða har ella hava ørindi í oljuhavnini, eru sera strong trygdar- og umhvørviskrøv galdandi. Ein kann siga, at hetta er ein heilt nýggjur arbeiðskulturur, sum fylgir við oljuleiting og øðrum slíkum virksemi, sum føroysk virki og

arbeiðspláss ikki í sama mun er von við. Tað er so eisini ein orsøkin til, at atgondin til oljuhavnina eisini hjá fjømiðlafólki er sera avmarkað fyri ikki at siga eingin. Stjórin á útgerðarstøðini er tí fámæltur, tá oljan.fo ringir til hansara at fregnast um, hvussu gongur. Eli Lassen kann tó ikki annað enn fegnast um, at gongd nú aftur er í oljuhavnini. Tað skapar lív og arbeiði og er ikki sørt av spenningi í luftini eisini. So mikið kann hann siga, at tað gongur væl. Annars vísir hann til fyrstøðufelagið Statoil. Tað er annars ikki vanligt, tá ein boring er farin í gongd sum eitt nú henda á Brugduni, at hvørki fyrstøðusfelag ella undirveitarar úttala seg um gongdina. Fyri hesa eins og aðrar boringar er talan um tight hole, sum merkir, at einki kemur út um boringina, fyrr enn í fyrsta lagið, tá hon er liðug. Gingið væl Vit skriva 20. Juni. Cosl Pioneer hevur nú borað í einar trýggjar dagar, og byrjanin kundi ikki verið betri, skilst veðrið hevur verið til vildar, og nýggj kinverski pallurin hevur staðið henda tann so týðandi partin av sveinaroyndini úti í Norðuratlantshavi. Gongst sum ætlað og vónað, so fara at ganga einir 4 til 5 mánaðir, áðrenn komið er á mál, teir umleið 4500 metrarnar niðri í undirgrundini. Sjálvandi kann veðrið darva boring, tá vit koma út á árið, og sjálvandi er eisini ávís óvissa knýtt at boriferðini, tí vit vita ikki nágreiniliga, hvussu tjúkt basaltið er. Men vit kunnu tó staðfesta og fegnast um, at Statoil hevði gjørt sítt heimaarbeiði væl, tá tað fór undir at bora í basalti fyri fyrstu ferð í 2006. Og síðani tá hevur felagið ment boritøknina enn meira. Tað skuldi borga fyri einum frægum úrsliti í hesum so týðandi partinum av arbeiðinum. Skulu vit siga eitt slag uppá taskuna, sum tikið verður til at eitt úrslit fæst í seinnu helvt av oktober ella tíðliga í november. Livst so spyrst. Myndir - Lív er í aftur á føroyska oljufjørðinum í Eysturoygni. Norska útgerðarskipið KL Brofjord kom á Runavík mánamorgunin og skal røkja siglingina millum oljuhavn og boripall komandi mánaðirnar.